

## УВАСАБЛЕННЕ ТЭМЫ ГІСТАРЫЧНАГА МІНУЛАГА Ў ТВОРЧАСЦІ АЛЕСЯ ПІСЬМЯНКОВА

М.А. Герасіме́нак, III курс, ФБіРФ  
Навуковы кіраўнік – к.ф.н., дац. Н.В. Заяц

У кожнага чалавека і краіны ёсць свая непаўторная гісторыя. Нярэдка цікавыя аповеды аб роднай зямлі становяцца крыніцай паэтычнага натхнення. У творчасці Алеся Пісьмянкова ў параўнанні з іншымі паэтамі не так многа вершаў на гістарычную тэму, аднак нягледзячы на іх невялікую колькасць, па трапным выказванні А. Марціновіча, гэты аўтар “адзін з нямногіх, хто з першых жа сваіх творчых крокаў <...> адразу намацаў тую сцяжыну, што вядзе ў мінуўшчыну роднага краю, кранаецца самых вытокаў, а ўжо з гэтых агледзін даўніны паспяхова перайшоў і да больш глыбокага асэнсавання паняцця Радзімы, Бацькаўшчыны, Беларусі” [2, с. 183].

А. Пісьмянкоў стварае сапраўдны летапіс Беларусі і свайго роду. Так, у вершы “Продкі” А. Пісьмянкоў ўзнаўляе ўласны радавод, які прадвызначае і ягоныя ўчынкi, і будучыя дзеянні яго нашчадкаў. “Імёны памяць берагла. / Вяла праз церні, / Каб я не сеяў зла, / А толькі – зерне / Да іх іду я зноў і зноў, / Ім веру свята. / Таму й вяду сваіх сыноў / Да іх на радзі” [3, с. 129] (“Продкі”). У многіх вершах (“Род”, “Балада роду”) аўтар працягвае развіваць ідэю пра тое, што гісторыя не знікае ў нябыт, а становіцца часткай жыцця іншых пакаленняў, у многім дэтэрмінуе сучаснасць: “Курганы моўчкі спяць на ўлонні, / Даўно ў музеі лук і меч... / А мне ўсё сныцца твая год, / Што неслі продкаў цераз смерць” [3, с. 10] (“Балада роду”).

Верш “Балада роду” з’яўляецца паэтычнай гісторыяй сям’і Пісьмянковых: “З Дняпра наш продак родам, / З зямлі Машэк, з зямлі Вашчыл. / Гарачы норавам і сэрцам, / Як люд у наш ай старане, / Вачэй радзіміцкіх азерцы, / Крыху гарэзінкі на дне” [3, с. 10]. Галоўная сямейная легенда, род Пісьмянковых пайшоў ад працавітага, мужнага селяніна, які добра ведаў граматы і валодаў пяром: “З пяром і граматай у згодзе / Ён жыў. І незнарок, / Казалі, князь пры ўсім народзе / Яму імя даў – Пісьмянок” [3, с. 10]. Аўтар апраўдвае сваё радавое прызначэнне – пісаць – і годна працягвае даўно закладзеную традыцыю.

У многіх вершах ствараецца вобраз летапісца – чалавека, які занатоўвае ўсе падзеі, што адбываюцца на яго зямлі, і балюча іх перажывае: “Трывогаю лоб узараны. / Глыбока запалыя вочы. / Нібыта жывыя дзве раны / Ці вогнішча два сярод ночы. / Вочы такія / Не зробіць ліхога, / Вочы такія / Ніколі не схлусяць, / Вочы такія / Страчаў я ў святога / У хатах маёй Беларусі. / Боль стагоддзяў у іх увабраны / І пакуты зямлі векавыя... / Не вочы, / А – раны, / Незагойныя раны жывыя” [3, с. 132] (“Вочы летапісца”). У вершы “Якаў Палачанін” А. Пісьмянкоў сам нібы ператвараецца ў летапісца і ўслаўляе старажытнага воіна, якога яго даўні “калега” абышоў увагай: “Бачыш, той вунь, / смелы, / З сінімі вачамі, / Родам з Русі Бelay, / Якаў. / Палачанін. / У баях, / на ловах, / Як мядведзь, / ён дужы, / На пірах князёвых / Не гаворыць дужа” [3, с. 66] (“Якаў Палачанін”). У гэтых творах

мастацкая дэталі выступае імпульсам для развіцця паэтычнай думкі, будзіць уяўленне. Так, у вобліку летапісца аўтар вылучае ягоныя вочы, у якіх увабраны “боль стагоддзяў” (“Вочы летапісца”); за скупым, лапідарным запісам у летапісе “мужествоваў крепко” яму бачыцца бяспрашны воін у крывавай баталіі (“Якаў Палачанін”).

Мужнасць барацьбітоў за родную зямлю натхніла А. Пісьмянкова на напісанне верша “Дума Вітаўта”, прысвечанага Грунвальдскай бітве. “Чорны крыж / на белым полі... / Не распяць нас на крыжы! / Смерць ці воля, / смерць ці воля – / Вырашаюць палашы. / Вырашае меч булатны / І татарская страла. / Вырашае просты ратнік – / Сейбіт з ціхага сяла. / І нястрымная Пагоня, / Што ўразаецца ў крыжы... / Не затопча нашы гоні / Бот чужы!” [3, с. 64] (“Дума Вітаўта”). Моц беларускага народа, яднанне сейбіта і ратніка ў змаганні за свабоду бацькаўшчыны, агульнае імкненне быць вольнымі дапамагаюць перамагчы захопнікаў.

Як адзначае Н. Заяц, “мастацкая рэканструкцыя характару беларуса, які жыве шмат стагоддзяў таму, у лірыцы А. Пісьмянкова мае сваю спецыфіку. Аўтар нібы ўступае ў завочную палеміку з літаратурнымі наярэднікамі, прадстаўнікамі рэалістычнага кірунку, не прымаючы растэражаваны вобраз прыгнечанага, забітага мужыка-беларуса. А. Пісьмянкову, відавочна, больш блізкі рамантычны, караткевічаўскі погляд на нацыянальны характар: у яго беларус – велічная, высакародная, гераічная, бяспрашная, адукаваная, вартая павагі і захаплення асоба. Падобная рэпрэзентацыя не супярэчыць гістарычнай праўдзе, садзейнічае абуджэнню нацыянальнага гонару, а таму не можа не імпаанаваць” [1, с. 91].

Такім чынам, увасабляючы таму гістарычнага мінулага, А. Пісьмянкоў ідзе ад прыватнага да агульнага: ад мінулага ўласнага роду і сваёй сям’і – да мінулага краіны і народа. Аўтар не рэканструюе даўнія падзеі, а канцэнтруе ўвагу на мастацкай дэталі, пры дапамозе якой стварае характар старажытнага беларуса – моцнага цела і духа, ваяўнічага і гераічнага, волата і мудраца.

#### *Літаратура*

1. Заяц, Н. Незнікомае святло / Н. Заяц // Маладосць. – № 5. – С. 90–94.
2. Марціновіч, А. Белы бусел над Бесяддзю / А. Марціновіч // Палымя. – 2004. – № 10. – С. 180–190. <http://elib.bspu.by/bitstream/doc/594>
3. Пісьмянкоў, А. Я не памру пакуль люблю : выбранае / А. Пісьмянкоў. – Мінск : Маст. літ., 2000. – 319 с.